

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీకూరనారాయణమునివరానుగృహీతం

॥ శ్రీసుదర్శనశతకం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీసుదర్శనశతకం ॥

రంగేశవిజ్ఞప్తికరామయస్య చకార చక్రేశనుతిం నివృత్తయే ।
సమాశ్రయేఽహం వరపూరణీం యః తం కూరనారాయణ నామకం మునిం ॥

జ్వాలావర్ణనం ప్రథమం

సౌ దర్శన్యజ్ఞహానా దిశి విదిశి తిరస్కృత్య సావిత్రమర్చిః
బాహ్యోబాహ్యంధకారక్షతజగదగదంకారభూమ్నా స్వధామ్నా ।
దోః ఖర్జూదూరగర్జద్విబుధరిపువధూకంఠవైకల్యకల్యా
జ్వాలా జాజ్వల్యమానా వితరతు భవతాం వీప్సయాఽభీప్సితాని ॥ 1 ॥

ప్రత్యుద్యాతం మయాఞ్చైర్నభసి దినకృతః ప్రాప్తసేవం ప్రభాభిః
భూమౌ సౌమేరపీభిర్ద్దివి వరివసితం దీప్తిభిర్దేవధామ్నాం ।
భూయస్యై భూతయే వః స్ఫురతు సకలదిగ్భ్రాంతసాంద్రస్ఫులింగం
చాక్రం జాగ్రత్ప్రీతాపం త్రిభువనవిజయవ్యగ్రముగ్రం మహస్తత్ ॥ 2 ॥

పూర్ణే పూరైస్సుధానాం సుమహతి లసతస్సోమబింబాలవాలే
బాహోశాఖావరుద్ధక్షితిగగనదివశ్చక్రరాజద్రుమస్య ।
జ్యోతిశ్చద్మా ప్రవాళః ప్రకటితసుమనస్సంపదుత్తంసలక్ష్మీం
పుష్ణన్నాశాముఖేషు ప్రదిశతు భవతాం సప్రకర్షం ప్రహర్షం ॥ 3 ॥

ఆరాదారాత్ సహస్రాద్విసరతి విమతక్షేపదక్షాద్యదక్షాత్
నాభేర్భాస్వత్సనాభేర్నిజవిభవపరిచ్ఛన్నభూమేశ్చ నేమేః ।
ఆమ్నాయైరేకకంఠైః స్తుతమహిమ మహో మాధవీయస్య హేతేః
తద్వో దిక్ష్యేధమానం చతస్సృషు చతురః పుష్యతాత్ పూరుషార్థాన్ ॥ 4 ॥

శ్యామం ధామప్రస్ఫత్యా క్వచన భగవతః క్వాపి బభ్రు ప్రకృత్యా
 శుభ్రం శేషస్య భాసా క్వచన మణిరుచా క్వాపి తస్యైవ రక్తం |
 నీలం శ్రీనేత్రకాంత్యా క్వచిదపి మిథునస్యాదిమన్యేవ చిత్రాం
 వ్యాతన్వానం వితానశ్రియముపచినుతాచ్ఛర్మ వశ్చక్రభానం || 5 ||

శంసంతున్మేషముచ్ఛోషితపరమహసో భాస్వతః కైటభారేః
 ఇంధే సంధ్యేవ నక్తంచరవిలయకరీ యా జగద్వందనీయా |
 బంధూకచ్ఛాయబంధుచ్ఛవిఘటితఘనచ్ఛేదమేదస్విని సా
 రాథాంగీ రశ్మిభంగీ ప్రణుదతు భవతాం ప్రత్యహోత్థానమేనః || 6 ||

సామ్యం ధూమ్యాప్రవృద్ధ్యా ప్రకటయతి నభస్తారకాజాలకాని
 స్ఫౌలింగీం యాంతి కాంతిం దిశతి యదుదయే మేరురంగారశంకాం |
 అగ్నిర్మగ్నార్చిరైక్యం భజతి దిననిశావల్లభౌ దుర్లభాభౌ
 జ్వాలావర్తావివస్త్తః ప్రహరణపతిజం ధామ వస్తద్ధినోతు || 7 ||

దృష్టేఽధివ్యోమ చక్రే వికచనవజపాసన్నికాశే సకాశం
 స్వరాభసురాభసురేష సుఘటమితి కలయన్నాగతో వేగతోఽస్య |
 నిష్టప్తో యైర్నివృత్తో విధుమివ సహసా స్పృష్టుమద్యాపి నేష్టే
 ఘర్మాంశుం తే ఘటంతామహితవిహతయే భానవో భాస్వరా వః || 8 ||

దేవం హేమాద్రితుంగం పృథుభుజశిఖరం బిభ్రతీం మధ్యదేశే
 నాభిద్వీపాభిరామామరవిపినవతీం శేషశిరాసనస్థాం |
 నేమిం పర్యాయభూమిం దినకరకిరణాదృష్టసీమః పరీత్య
 ప్రీత్యై వశ్చక్రవాలాచల ఇవ విలసన్నస్తు దివ్యాస్త్రరశ్మిః || 9 ||

ఏకం లోకస్య చక్షుర్ద్వివిధమపనుదత్కర్మ నమ్రత్రినేత్రం
 ధాత్రర్థానాం చతుర్ణాం గమయదరిగణం పంచతాంషడ్గుణాఢ్యం |
 సప్తార్చిశ్శోషితాష్టాపదనవకిరణశ్రేణీరజ్యద్దశాశం
 పర్యస్యాద్వశ్శతాంగావయవపరిబృఢజ్యోతిరీతీస్సహస్రం || 10 ||

ఉచ్చండే యచ్చిఖండే నిబిడయతి నభః క్రోడమర్కోఽటతి ద్యాం
 అభ్యస్య ప్రౌఢతాపగ్లపితవపురపో బిభ్రతీరభ్రపంక్తిః |
 ధత్తే శుష్యత్సుధోత్సో విధురపమధునః క్షౌద్రకోశస్య సామ్యం
 రక్షంత్వస్తప్రభోస్తే రచితసుచరితవ్యుష్టయో ఘుష్టయో వః || 11 ||

పద్మోఘ్నా దీర్ఘికాంభస్యవనిధరతటే గైరికాంబుప్రపాతః
 సిందూరం కుంజరాణాం దిశిదిశి గగనే సాంధ్యమేఘప్రబంధః |
 పారావారే ప్రవాలో వనభువి చ తథా ప్రేక్ష్యమాణః ప్రముగ్ధః
 సాధిష్ఠం వః ప్రమోదం జనయతు దనుజదేవ్షిణస్తైష్ట్యషరాశిః || 12 ||

భానో! భా నో త్వదీయా స్ఫురతి కుముదినీమిత్ర! తే కుత్ర తేజః
 తారాః! స్తారాదధీరోఽస్యనల! న భవతః స్వైరమైరమ్మదార్చిః |
 శంసంతీత్రం నభఃస్థా యదుదయసమయే చక్రరాజాంశవస్తే
 యుష్మాకం ప్రౌఢతాపప్రభవభవగదాపక్రమాయ క్రమంతాం || 13 ||

జగ్ధ్వా కర్ణేషు దూర్వాంకురమరిసుదృశామక్షిషు స్వర్వధూనాం
 పీత్వా చాంభశ్చరంత్యస్సవృషమనుగతా వల్లవేనాదిమేన |
 గావోవశ్చక్ర భర్తుః పరమమృతరసం ప్రశ్రితానాం దుహానాః
 ఋద్ధిం స్వాలోకలుప్తత్రిభువనతమసః సానుబంధాం దదంతాం || 14 ||

సేనాం సేనాం మఘ్నానో మహతి రణముఖేఽలం భయం లంభయంతీః
 ఉత్సేకోష్ఠాలుదోష్ఠాం ప్రథమదివిషదామావలీర్యాఽవలీఢే |
 విశ్వం విశ్వంభరాద్యం రథపదధిపతేర్లీలయా పాలయంతీ
 వృద్ధిస్సా దీధితీనాం వృజినమనుజనుర్మార్జయత్వార్జితం వః || 15 ||

తప్తా స్వేనోష్మణేవ ప్రతిభట
 వపుషామస్రధారా ధయంతీ
 ప్రాప్తేవ క్షీబభావం ప్రతిదిశ-
 మసకృత్ తన్వతీ ఘూర్ణితాని |

వంశాస్థిస్థోఽటశబ్దం ప్రకటయతి
 పటూన్ యాఽఽవహంత్యట్టహాసాన్
 భా సా వః స్వందనాంగప్రభు-
 సముదయినీ స్వందతాం చింతితాయ || 16 ||

దేవైరాసేవ్యమానో దనుజభటభుజాదండదర్పొష్మతస్తైః
 ఆశారోధోతిలంఘి లురదుడుపటలీలక్ష్యడిండీరపిండః |
 రింగజ్జ్వాలాతరంగత్రుటితరిపుతరువ్రాతపాతోగ్రమార్గః
 చాక్రో వశోఽచిరోఘశ్శమయతు దురితాపహ్నావం దావవహ్నాం || 17 ||

భ్రామ్యంతీ సంశ్రితానాం భ్రమశమనకరీ చ్చన్నసూర్యప్రకాశా
 సూర్యాలోకానురూపా రిపుహృదయతమస్కారిణీ నిస్తమస్కా |
 ధారాసంపాతినీ చ ప్రకటితదహనా దీప్తిరస్త్రేశితుర్వః
 చిత్రా భద్రాయ విద్రావితవిమతజనా జాయతామాయతాయ || 18 ||

నినేయ వనేయ కాశి దవశిఖిజటిలజ్యోతిషా యేన దాహం
 కృత్యా వృత్త్యా విలిలేయ శలభసులభయా యత్ర చిత్రప్రభావే |
 రుద్రోఽప్యద్రేర్దుహిత్రా సహ గహనగుహం యద్భయాదభ్యయాసీత్
 దిశ్యాద్విశ్వాస్వరిచ్ఛతో వస్స శుభమనిభృతం శౌరిహేతిప్రతాపః || 19 ||

ఉద్యన్ బింబాదుదారాన్నయనజలహిమం మార్జయన్ నిర్జరీణాం
 అజ్ఞానధ్వాంతమూర్ఛాకరజనిరజనీభంజనవ్యంజితాధ్వా |
 న్యక్కుర్వాణో గ్రహణాం స్ఫురణమపహరన్నర్చిషః పావకీయాః
 చక్రేశార్కప్రకాశో దిశతు దశ దిశో వ్యశ్నువానం యశో వః || 20 ||

వర్గస్య స్వర్గధామ్నామపి దనుజనుషాం విగ్రహం నిగ్రహితుం
 దాతుం సద్యోఽబలానాం శ్రియమతిశయినీం పత్ర భంగానువృత్త్యా |
 యోక్తుం దేదీప్యతే యా యుగపదపి పురో భూతిమయ్యా ప్రకృత్యా
 సా వో నుద్యాదవిద్యాం ద్యుతిరమృతరసస్యందినీ స్యాందనాంగీ || 21 ||

దాహందాహం సపత్నాః సమరభువి లసద్భస్మనా వర్తనా యాన్
 క్రవ్యాదప్రేతభూతాద్యభిలషితపుషా ప్రీతకాపాలికేన |
 కంకాలైః కాలధౌతం గిరిమివ కురుతే యః స్వకీర్తేర్విహర్తుం
 ఘృష్టిస్సాందృష్టికం వస్సకలముపనయత్వాయుధాగ్రేసరస్య || 22 ||

దగ్ధానాం దానవానాం సభసితనిచయైరస్థిభిస్సర్వశుభ్రాం
 పృథ్వీం కృత్వాఽపి భూయో నవరుధిరఝరీకౌతుకం కౌణపేభ్యః |
 కుర్వాణం బాష్పపూరైః కుచతటఘుస్పృణక్షాలనైస్తద్వధూనాం
 పాపం పాపచ్యమానం శమయతు భవతాం శస్త్రరాజస్య తేజః || 23 ||

మాగాన్మోషం లలాటానల ఇతి మదనద్వేషిణా ధ్యాయతేవ
 స్రష్టాః ప్రోన్నిద్రవాసాంబుజదలపటలప్లోషముత్పశ్యతేవ |
 వజ్రాగ్నిర్మా స్మ నాశం వ్రజదితి చకితేనేవ శక్రేణ బద్ధైః
 స్తోత్రైరస్త్రైశ్చరస్య ద్యతు దురితశతం ద్యోతమానా ద్యుతిర్వః || 24 ||

అథ నేమివర్ణనం ద్వితీయం

శస్త్రాస్త్రం శాత్రవాణాం శలభకులమివ జ్వాలయా లేలిహానా
 ఘూషైః సైవైః క్షోభయంతి విఘటితభగవద్యోగనిద్రాః సముద్రాః |
 వ్యూఢోరఃప్రోథచారత్రుటితపటురటత్కికసక్షుణ్ణదైత్యా
 నేమిస్సౌదర్శనీ వః శ్రియమతిశయినీం దాశతాదాశతాబ్దం || 25 ||

ధారా చక్రస్య తారాగణకణవితతిద్యోతి తద్యుప్రచారా
 పారావారాంబుపూరక్వథనపిశునితోత్తాలపాతాల యాత్రా |
 గోత్రాద్రిస్సోఽటశబ్దప్రకటితవసుధామండలీచండయానా
 పంథానం వః ప్రదిశ్యాత్ ప్రశమనకుశలా పాప్మనామాత్మనీనం || 26 ||

యాత్రా యా త్రా తలోకా ప్రకటితవరుణత్రాసముద్రే సముద్రే
 సత్త్వాసత్త్వాసహోష్మా కృతసగరుదగస్పందదానా దదానా |

హానిం హా నిందితానాం జగతి పరిషదాం దానవీనాం నవీనాం
చక్రే చక్రేశనేమిశ్శముపహరతు సా సప్రభావప్రభా వః ॥ 27 ॥

యత్రామిత్రాః దిధక్షౌ ప్రవిశతి బలినో ధామ నిస్సీమధామ్ని
గ్రస్తాపస్తాపశ్శిరైః ప్రగుణితసికతో మాక్తికైశ్శాక్తికేయైః |
రాశిర్వారామపారాం ప్రకటయతి పునర్వైరిదారాశ్రుపూరైః
వృద్ధిం నిర్యాతి నిర్యాపయతు స దురితాన్యస్త్రరాజప్రధిర్వః ॥ 28 ॥

కక్ష్యాతౌల్యేన కద్రూతనయఫణమణీః కల్యదీపస్య యుంజన్
పాతాలాంతఃప్రపాతీ నిఖిలమపి తమః స్వేన ధామ్నా నిగీర్య |
దైతేయప్రేయసీనాం వమతి హృది హతప్రేయసాం భూయసా యః
చక్రాగ్రీయాగ్రదేశో దహతు విలసితం బహ్వాసావంహసాం వః ॥ 29 ॥

కృష్ణాంభోదస్య భూషా కృతనయననయవ్యాహతిర్భార్గవస్య
ప్రాప్తామావేదయంతీ ప్రతిభటసుదృశాముద్భటాం బాష్పవృష్టిం |
నిష్టప్తాష్టాపదశ్రీస్సమమరచమూగర్జితైరుజ్జిహానా
కీర్తిం వః కేతకీభిః ప్రథయతు సదృశిం చంచలా చక్రధారా ॥ 30 ॥

వప్రాణాం భేదనీం యః పరిణతిమఖిలశ్లాఘనీయాం దధానః
క్షుణ్ణాం నక్షత్రమాలాం దిశిదిశి వికిరన్ విద్యుతా తుల్యకక్ష్యః |
నిర్యాణేనోత్కటేన ప్రకటయతి నవం దానవారిప్రకర్షం
చక్రాధీశస్య భద్రో వశయతు భవతాం స ప్రధిశ్చిత్తవృత్తిం ॥ 31 ॥

నాకౌకశ్శత్రుజత్రుత్రుటనవిఘటితస్కంధనీరంధ్రనిర్య-
న్నవ్యక్రవ్యాస్రహవ్యగ్రసనరసలసజ్జ్వాలజిహ్వావలవహ్నిం |
యం దృష్ట్వా సాంయుగీనం పునరపి విదధత్యాశిషో వీర్యవృద్ధ్యై
గీర్వాణా నిర్వృణానా వితరతు స జయం విష్ణుహేతిప్రధిర్వః ॥ 32 ॥

ధన్వాధ్వన్యస్య ధారాసలిలమివ ధనం దుర్గతస్యేవ దృష్టిః
 జాత్యంధస్యేవ పంగోః పదవిహృతిరివ ప్రీణనీ ప్రేమభాజామ్ |
 పత్యుర్మాయాః క్రియాయాం ప్రకటపరిణతిర్విశ్వరక్షాక్షమాయామ్
 మాయామాయామినీం వస్తుటయతు మహతీ నేమిరస్త్రైశ్వరస్య || 33 ||

త్రాణం యా విష్టపానాం వితరతి చ యయా కల్ప్యతే కామపూర్తిః
 న స్థాతుం యత్పురస్తాత్ ప్రభవతి కలయాఽప్యోషధీనామధీశః |
 ఉన్మేషో యాతి యస్యా న సమయనియతిం సా శ్రియం వః ప్రదేయాత్
 న్యక్కృత్య ద్యోతమానా త్రిపురహరదృశం నేమిరస్త్రైశ్వరస్య || 34 ||

నక్షత్రక్షోదభూతిప్రకరవికిరణశ్వేతి తాశావకాశా
 జ్జీరేః పరైరివద్యాం జలధరపటలైశ్చార్ణితైరూర్ణువానా |
 ఆజావాజానవాజానతరిపుజనతారణ్యమావర్తమానా
 నేమిర్వాత్యేవ చాక్రీ ప్రణుదతు భవతాం సంహతం పాపతూలమ్ || 35 ||

క్షిప్త్వా నేపథ్యశాటీమివ జలదఘటాం జిష్ణుకోదండచిత్రామ్
 తారాపుంజం ప్రసూనాంజలిమివ విపులే వ్యోమరంగే వికీర్య |
 నిర్వేదగ్గానిచింతాప్రభృతిపరవశానంతరా దానవేంద్రాన్
 నృత్యన్నానాలయాధ్యం నట ఇవ తనుతాం శర్మ చక్రప్రధిర్యః || 36 ||

దౌర్గత్యప్రా ఢతాపప్రతిభటవిభవా విత్తధారాస్సృజంతీ
 గర్జంతీ చీత్క్రియాభిర్జ్వలదనలశిఖోద్దామసౌదామనీకా |
 అవ్యాత్ క్రవ్యాద్వధూటీనయనజలభరైర్దిక్షు నవ్యాననావ్యాన్
 పుష్యంతీ సింధుపూరాఽ రథచరణపతేర్నేమికాదంబినీ వః || 37 ||

సందోహం దానవానామజసమజమివాఽఽలభ్య జాజ్వల్యమానే
 వహ్నీవహ్నీయ జుహ్వాత్త్రిదశపరిషదే స్వస్వభాగప్రదాయా |
 స్తోత్రైర్బ్రహ్మాదిగీతైర్ముఖరపరిసరం శ్లాఘ్యశస్త్రప్రయోగమ్
 ప్రాప్తస్సంగ్రామసత్రం ప్రధిరసురరిపోః ప్రార్థితం ప్రస్నతామ్ వః || 38 ||

అథ అరవర్ణనం తృతీయం

ఉత్పాతాలాతకల్పాన్యసురపరిషదామాహవప్రార్థినీనాం
 అధ్వానధ్వావబోధ క్షపణచణతమఃక్షేపదీపోపమాని।
 త్రైలోక్యాగారభారోద్వహనసహమణిస్తంభసంపత్సఖాని
 త్రాయంతామంతిమాయాం విపది సపది వోఽరాణి సౌదర్శనాని॥ 39 ॥

జ్వాలాజ్వాలప్రవాలస్తబకితశిరసో నాభిమావాలయంత్యః
 సిక్తా రక్తాంబుపూరైశ్శకలితవపుషాం శాస్త్రవానీకినీనాం।
 చక్రాక్రీడప్రరూఢా భుజగశయభుజోపఘ్ననిఘ్నప్రచారాః
 పుష్యంత్యః కీర్తిపుష్పాణ్యరకనకలతాః ప్రీతయే వః ప్రథంతాం॥ 40 ॥

జ్వాలాజ్వాలాబ్ధిముద్రం క్షితివలయమివాఽఽబిభ్రతీ నేమిచక్రం
 నాగేంద్రస్యేవ నాభేః ఫణపరిషదివ ప్రౌఢరత్నప్రకాశా।
 దత్తాం వో దివ్యహేతేర్మతిమరవితతిః ఖ్యాతసాహస్రసంఖ్యా
 సంఖ్యావత్సంఘచిత్తశ్రవణహరగుణస్యందిసందర్భగర్భాం॥ 41 ॥

బ్రహ్మేశోపక్రమాణాం బహువిధవిమతక్షోదసంమోదితానాం
 సేవాయై దేవతానాం దనుజకులరిపోః పిండికాద్యంగభాజాం।
 తత్తద్ధామాంతసీమావిభజనవిధయే మానదండాయమానా
 భూమానం భూయసా వో దిశతు దశశతీ భాస్వరాణామరాణాం॥ 42 ॥

జ్వాలాకల్గోలమాలానిబిడపరిసరాం నేమివేలాం దధానే
 పూర్వేణాక్రాంతమధ్యే భువనమయహవిరోఽఘ్నజినా పూరుషేణ।
 ప్రసూర్ణత్వాత్ప్రిజ్యరత్నే రథపదజలధావేధమానైః స్ఫులింగైః
 భద్రం వో విద్రుమాణాం శ్రియమరవితతిర్విస్తృణానా విధత్తాం॥ 43 ॥

నాసీరస్వైరభగ్నప్రతిభటరుధిరాసారధారావసేకాన్
 ఏకాంతస్మేరపద్మప్రకరసహచరచ్ఛాయయా ప్రాప్య నాభ్యాః।

ముక్తానీవాంకురాణి స్ఫురదనలశిఖాదర్శితప్రాక్ప్రవాలా-

న్యవ్యాఘాతేన భవ్యం ప్రదదతు భవతాం దివ్యహేతేరరాణి || 44 ||

దావోల్కామండలీవ ద్రుమగణగహనే బాడబస్యేవ వహ్నాః

జ్వాలావృద్ధిర్మహాభౌ ప్రవయసి తమసి ప్రాతరర్కప్రభేవ |

చక్రే యా దానవానాం హయకరటిఘటాసంకటే జాఘటీతి

ప్రాజ్యం సా వః ప్రదేయాత్ పదమరపరిషత్ పద్మనాభాయుధస్య || 45 ||

తాపాదైత్యప్రతాపాతపసముపచితా త్ త్రాయమాణం త్రిలోకీం

లోలైర్జ్వాలాకలాపైః ప్రకటయదభితశ్చినపట్టాంచలాని |

చక్రాకారం శలాకా ఇవ కనకకృతాశ్శౌరిదోర్దండలగ్నం

భూయాసుర్భూషయంత్యో రథచరణమరస్ఫూర్తయః కీర్తయే వః || 46 ||

నాభీశాలానిఖాతాం నహనసముచితాం వైరిలక్ష్మీవశానాం

సంయద్వారీహృతానాం సమనువిదధతి కాంచనా లానపంక్తిం |

రాజ్యా చ ప్రాజ్యదైత్యవ్రజవిజయమహోత్తంభితానాం భుజానాం

తుల్యా చక్రారమాలా తులయతు భవతాం తూలవచ్ఛత్రులోకం || 47 ||

ఆనేమేశ్చక్రవాలాత్ త్విష ఇవ వితతాః పిండికాచండదీప్తేః

దీప్తా దీపా ఇవారాధహనరణతమిగాహినః పూరుషస్య |

శాణే రేఖాయితానాం రథచరణమయే శత్రుశౌండిర్యహేమాం

రేఖాః ప్రత్యగ్రలగ్నా ఇవ భువనమరశ్రేణయః ప్రీణయంతు || 48 ||

దీప్తైరర్చిఃప్రరోహైర్దలవతి విధృతే బాహునాలేన విష్ణోః

ఉద్యత్ప్రద్యోతనాభం ప్రథయతి పురుషం కర్ణికావర్ణికాయాం |

చూడాలం వేదమౌలిం కలయతి కమలే చక్రనామ్నోపలక్ష్యే

లక్ష్మీం స్ఫారామరాణి ప్రతి విదధతు వః కేసరశ్రీకరాణి || 49 ||

ధాతుస్యందైరమందైః కలుషితవపుషో నిర్దురాంభఃప్రపాతాన్
 అర్చిష్మత్యా స్వమూర్త్యా రథచరణగిరేర్నమినాభీతటస్య |
 వ్యాకుర్వాణాఽరపంక్తిర్వితరతు విభుతావిస్తృతిం విత్తకోటీ-
 కోటీరచ్ఛత్రపీఠీకటకకరిఘటాచామరస్రగ్విణీం వః || 50 ||

అథ నాభివర్ణనం చతుర్థం

ఐక్యేన ద్వాదశానామశిశిరమహసాం దర్శయంతీ ప్రవృత్తిం
 దత్తః స్వర్లోకలక్ష్మ్యాస్తిలక ఇవ ముఖే పద్మరాగద్రవేణ |
 దేయాద్దైతేయదర్పక్షతికరణరణప్రీణితాంభోజనాభిః
 నాభిర్నాభిత్వముర్వాస్యస్సరపతివిభవస్పర్శి సౌదర్శనీ వః || 51 ||

శస్త్రశ్యామే శతాంగక్షితిభృతి తరలైరుత్తరంగే తురంగైః
 త్వంగన్మాతంగనక్రే కుపితభటముఖచ్ఛాయముగ్ధ ప్రవాలే |
 అస్తోకం ప్రస్నువానా ప్రతిభటజలధౌ పాటవం బాడబస్య
 శ్రేయో వస్సంవిధత్తాం శ్రితదురితహారా శ్రీధరాస్త్రస్య నాభిః || 52 ||

జ్వాలాచూడాలకాలానలచలనసమాడంబరా సాంపరాయం
 యాసావాసాద్య మాద్యత్సరసుభటభుజాస్ఫోటకోలాహలాఢ్యం |
 దైత్యారణ్యం దహంతీ విరచయతి యశోభూతిశుభ్రాం ధరిత్రీం
 సా వశ్చక్రస్య నక్రస్యదమృదితగజత్రాయణీ నాభిరవ్యాత్ || 53 ||

విందంతీ సాంధ్యమర్చిర్విదలితవపుషః ప్రత్యనీకస్య రక్తైః
 స్ఫాయన్నక్షత్రరాశిర్దిశిదిశి కణశః కీకసైః కీర్యమాణైః |
 నాకౌకఃపక్ష్మలాక్షీ నవమదహసితచ్ఛాయయా చంద్రపాదాన్
 రాధాంగీ విస్తృణానా రచయతు కుశలం పిండికాయామినీ వః || 54 ||

నిస్సీమం నిస్సృతాయా భుజధరణిధరాఘాటతః కైటభారేః
 ఆశాకూలంకషర్దే రహితబలమహాంభోధిమాసాదయంత్యాః |

చక్రజ్వాలాపగాయాశ్చలదరలహరీమాలికాదంతురాయాః
 బిభ్రత్వావర్తభావం భ్రమయతు భువనే పిండికా వః ప్రశస్తిం || 55 ||

పాణౌకృత్వాహవాగ్రే ప్రతిభటవిజయోపార్జితాం వీరలక్ష్మీం
 ఆనీతాయాస్తతోఽస్యాః స్వసవిధమసురద్వేషిణా పూరుషేణ |
 ప్రాసాదం వాసహేతోర్విరచితమరుణై రశ్మిభిస్సూచయంతీ
 నాభిర్వో నిర్మిమీతాం రథచరణపతేర్నిర్వృతిం నిర్విఘాతాం || 56 ||

డిండిరాపాండుగండైరరియువతిముఖైః పిండికా కృష్ణహేతేః
 ఉచ్చండాశ్రుప్రవరైరుపరతతిలకైరుక్తశౌండిర్యచర్యా |
 ద్విత్రగ్రామాధిపత్యద్రుహిణ మదమషీదూషితాక్షక్షమాభృత్
 సేవాహేవాకపాకం శమయతు భవతాం కర్మ శర్మప్రతీపం || 57 ||

పర్యాప్తామున్నతిం యా ప్రథయతి కమలం యా తిరోభావ్య భాతి
 స్రష్టుస్సృష్టేర్దవీయః కువలయమహితం యా బిభర్తి స్వరూపం |
 భూమ్నా స్వేనాంతరిక్షం కబలయతి చ యా సా విచిత్రా విధత్తాం
 దైతేయారాతినాభిర్ద్రవిణపతిపదద్వేషిణీం సంపదం వః || 58 ||

వాణీ వాంగైశ్చతుర్భిస్సదసి సుమనసాం ద్యోతమానస్వరూపా
 బాహ్వాంతస్థా మురారేరభిమతమఖిలం శ్రీరివ స్పర్శయంతీ |
 దుర్గేవోగ్రాకృతిర్యా త్రిభువనజననస్థేమసంహారధుర్యా
 మర్యాదాలంఘనం వః క్షపయతు మహతీ హేతివర్యస్య నాభిః || 59 ||

స్రగ్భిస్సంతానజాభిర్మధురమధురసస్యందనందోహినీభిః
 పాటీరైః ప్రౌఢచంద్రాతపచయసుషమాలోపనైర్లేపనైశ్చ |
 ధూపైః కాలాగరూణామపి సురసుదృశో విస్రమరాచసు యస్యాః
 గంధం రుంధంతి సా వశ్చిరమ సురభిదో నాభిరవ్యాదభవ్యాత్ || 60 ||

అంహస్సంహృత్య దగ్ధ్వా ప్రతిజని జనితం ప్రౌఢసంసారవన్యా
 దూరాధ్వన్యానధన్యాన్మహతి వినతిభిర్ధామని స్థాపయంతీ |
 విశ్రాంతిం శాశ్వతీం యా నయతి రమయతాం చక్రరాజస్య నాభిః
 సంయన్మోముహ్యామానత్రిదశరిపుదశాసాక్షిణీ సాక్షిణీ వః || 61 ||

అథ అక్షవర్ణనం పంచమం

శ్రుత్వా యన్నామశబ్దం శ్రుతిపథకటుకం దేవనక్రీడనేషు
 స్వరైవైరిస్వైరవత్యో భయవివశధియః కాతరన్యస్తశారాః |
 మందాక్షం యాంత్యమందం ప్రతియువతిముఖైర్దర్శితో త్ప్రాసదర్పైః
 అక్షం సౌదర్శనం తత్క్షపయతు భవతామేధమానాం ధనాయాం || 62 ||

వ్యస్తస్కంధం విశిర్ణప్రసవపరికరం ప్రత్యపత్రోపమర్దం
 సంయద్వర్షాసు తర్షాతురఖగపరిషత్పితరక్తోదకాసు |
 అక్షం రక్షస్తరూణామశనివదశనైరాపతన్మూర్ధ్ని మూర్ధ్ని
 స్తాదస్త్రాధీశితుర్వః స్తబకితయశసే ద్వేషిణాం ప్లోషణాయ || 63 ||

దీక్షాం సంగ్రామసత్రే మహతి కృతవతో దీప్తిభిస్సంహతాభిః
 జిహ్వాలే సప్తజిహ్వే దనుజకులహవిర్జుహ్వాతో నేమిజుహ్వా |
 వైకుంఠాస్త్రస్య కుండం మహదివ విలసత్పిండికావేదిమధ్యే
 దిశ్యాద్దివ్యర్ధి దేశ్యం పదమిహ భవతామక్షతోన్మేషమక్షం || 64 ||

తుంగాద్ధోరద్రిశృంగాద్దనుజవిజయినః స్పష్టదానోద్యమానాం
 శత్రుస్తంభేరమాణాం శిరసి నిపతతః స్రస్తముక్తాస్థిపుంజే |
 రక్షైరభ్యక్తమూర్తైర్విదలనగలితైర్వ్యక్త వీరాయితర్ధేః
 హర్యక్షస్యారిభంగం జనయతు జగతామీడితం క్రీడితం వః || 65 ||

ఉన్మీలత్పద్మరాగం కటకమివ ధృతం బాహునా యన్మూరారేః
 దీప్తాఽ రశ్మీం దధానం నయనమివ యదుత్తారకం విష్టపస్య |

చక్రేశార్కస్య యద్వా పరిధిరభిదధద్ దైత్యహత్యామివ ద్రాక్
అక్షం పక్షే పతిత్వా పరిఘటయతు వస్తద్ద్రీఢిష్టాం ప్రతిష్టాం || 66 ||

క్రీడత్ప్రాక్కోడదంష్ట్రాహతిదలితహిరణ్యాక్షవక్షఃకవాట-
ప్రాదుర్భూతప్రభూతక్షతజసముదితారుణ్యముద్రం సముద్రం |
ఉన్మీలత్కింశుకాభైరుపహసదమితైరంశుభిస్సంశయఘ్నం
అక్షం చక్రస్య దత్తామఘశతశమనం దాశుషీం శేముషీం వః || 67 ||

పద్మోల్లాసప్రదం యజ్జనయతి జగతీమేధమానప్రబోధాం
యస్యచ్ఛాయాసమానా లసతి పరిసరే రోహిణీ తారకాగ్ర్యా |
నానాహేతుస్సన్నతత్వం ప్రకటయతి చ యత్ప్రాప్తకృష్ణప్రయాణం
త్రేధా భిన్నస్య ధామ్నస్సముదయ ఇవ తత్త్వాతు వశ్చాక్రమక్షం || 68 ||

శోచిర్భిః పద్మరాగద్రవసమసుషమైశ్శోభమానావకాశం
ప్రత్యగ్రాశోకరాగప్రతిభటవపుషా భూషితం పూరుషేణ |
అంతః స్వచ్ఛందమగ్నోత్థితభృగుతనయం క్షత్రియాణాం క్షతానాం
ఆరబ్ధం శోణితౌఘైస్సర ఇవ భవతో దివ్యహేత్యక్షమవ్యాత్ || 69 ||

మత్తానామింద్రియాణాం కృతవిషయమహాకాననక్రీడనానాం
సృష్టం చక్రేశ్వరేణ గ్రహణధిషణయా వారివద్వారణానాం |
గంభీరం యంత్రగర్తం కమపి కృతధియో మన్వతే యత్ప్రదేయాత్
అస్థూలాం సంవిదం వస్త్రజగదభిమతస్థూలలక్షం తదక్షం || 70 ||

ప్రాణాదీన్ సన్నియమ్య ప్రణిహితమనసాం యోగినామంతరంగే
తుంగం సంకోచ్య రూపం విరచితదహరాకాశకృచ్ఛాస్సికేన |
ప్రాప్తం యత్పూరుషేణ స్వమహిమసదృశం ధామ కామప్రదం వః
భూయాత్ తద్భూర్భువస్సస్త్రియవరివసితం పుష్కరాక్షాయుధాక్షం || 71 ||

విధాన్విద్రేణ ధామ్నా చరణనఖభువా బద్ధవాసస్య మధ్యే
చక్రాధ్యక్షస్య బిభ్రత్పరిహసితజపాపుష్పకోశాన్ప్రకాశాన్ ||

శుభ్రైరభ్రైరదభ్రైశ్శరది తత ఇతో వోమ విభ్రాజమానం

ప్రాతస్త్యాదిత్యరోచిస్తతమివ భవతః పాతు రాధాంగమక్షం || 72 ||

శ్రీవాణీవాఙ్మృడాన్యో విదధతి భజనం శక్తయో యస్య దిక్షు

ప్రాహ వ్యూహం యదాద్యం ప్రథమమపి గుణం భారతీ పాంచరాత్రీ |

ఘోరాం శాంతాం చ మూర్తిం ప్రథయతి పురుషః ప్రాక్తనః ప్రార్థనాభిః

భక్తానాం యస్య మధ్యే దిశతు తదనఘామక్షమధ్యక్షతాం వః || 73 ||

రక్షఃపక్షేణ రక్షత్ క్షతమమరగణం లక్ష్యవైలక్ష్యమాజౌ

లక్ష్మీమక్షీయమాణాం వలమథనభుజే వజ్రశిక్షానపేక్షే |

నిక్షిప్య క్షిప్రమధ్యక్షయతి జగతి యద్దక్షతాం దివ్యహేతేః

అక్షామామక్షమాం తత్ క్షపయతు భవతామక్షజిల్లక్షమక్షం || 74 ||

అథ పురుషవర్ణనం షష్ఠం

జ్యోతిశ్చూడాలమౌలిస్త్రినయనవదనష్టో డశోత్తుంగబాహుః

ప్రత్యాశీఢేన తిష్ఠన్ ప్రణవశశధరాధార షట్కోణవర్తీ |

నిస్సీమేన స్వధామ్నా నిఖిలమపి జగత్ క్షేమవన్నిర్మిమాణః

భూయాత్ సౌదర్శనో వః ప్రతిభటపరుషః పూరుషః పౌరుషాయ || 75 ||

వాణీ పౌరాణికీ యం ప్రథయతి మహితం ప్రేక్షణం కైటభారేః

శక్తిర్యస్యేషుదంష్ట్రానఖపరశుముఖవ్యాపిని తద్విభూత్యాం |

కర్తుం యత్తత్వబోధో న నిశితమతిభిర్నారదాద్యైశ్చ శక్యః

దైవీం వో మానుషీం చ క్షిపతు స విపదం దుస్తరామస్తరాజః || 76 ||

రూఢస్తారాలవాలే రుచిరదలచయః శ్యామలైశ్శస్త్రజాలైః

జ్వాలాభిస్సప్రవాలః ప్రకటితకుసుమో బద్ధసంఘైః స్ఫులింగైః |

ప్రాప్తానాం పాదమూలం ప్రకృతిమధురయా చ్ఛాయయా తాపహృద్వః

దత్తాముద్దోఃప్రకాండః ఫలమభిలషితం విష్ణుసంకల్పవృక్షః || 77 ||

ధామ్నామైరమ్మదానాం నిచయమివ చిరస్థాయినాం ద్వాదశానాం
 మార్తండానాం సమూఢం మహా ఇవ బహులం రత్నభాసామివర్ధిం |
 అర్చిస్సంఘాతమేకీకృతమివ శిఖినాం బాడబాగ్రేసరాణాం
 శంకంతే యస్య రూపం స భవతు భవతాం తేజసే చక్రరాజః || 78 ||

ఉగ్రం పశ్యాక్షముద్యద్ భ్రుకుటి సముకుటం కుండలి స్పష్టదంష్ట్రం
 చండాస్తైర్బాహుదండైర్లసదనల సమక్షౌమలక్ష్యోరుకాండం |
 ప్రత్యాశీఢస్థపాదం ప్రథయతు భవతాం పాలనవ్యగ్రమగ్రే
 చక్రేశోఽకాలకాలేరితభటవికటాటోపలోపాయ రూపం || 79 ||

చక్రం కుంతం కృపాణం పరశుహుతవహోవంకుశం దండశక్తి
 శంఖం కోదండపాశౌ హలముసలగదావజ్రశూలాంశ్చ హేతీః |
 దోర్భిస్సవ్యాపసవ్యైర్దధదతులబలస్తంభితారాతిదర్పైః
 వ్యూహస్తేజోభిమానీ నరకవిజయినో జృంభతాం సంపదే వః || 80 ||

పీతం కేశే రిపోరప్యస్యజి రథపదే సంశ్రితేఽప్యృత్కటాక్షం
 చంద్రాధః కారి యంత్రే వపుషి చ దలనే మండలే చ స్వరాంకం |
 హస్తే వక్త్రే చ హేతిస్తబకితమసమం లోచనే మోచనే చ
 స్తాదస్తోకాయ ధామ్నే సురవరపరిషత్సేవితం దైవతం వః || 81 ||

చిత్రాకారైః స్వచారైర్మితసకలజగజ్జాగరూకప్రతాపః
 మంత్రం తంత్రానురూపం మనసి కలయతో మానయన్నాత్మగుహ్యోః |
 పంచాంగస్ఫూర్తినిర్వర్తితరిపువిజయో ధామ షణ్ణాం గుణానాం
 లక్ష్మీం రాజాసనస్థో వితరతు భవతాం పూరుషశ్చక్రవర్తి || 82 ||

అక్షావృత్తాభ్రమాలాన్యరవివరలురచ్చంద్రచండద్యుతీని
 జ్వాలాజాలావలీఢ స్ఫుటదుడుపటలీపాండుదిజ్ముండలాని |
 చక్రాంతాక్రాంతచక్రాచలచలితమహీచక్రవాలార్తశేషా-
 ణ్యస్త్రామాగ్రిమస్య ప్రదదతు భవతాం ప్రార్థితం ప్రస్థితాని || 83 ||

శూలం త్యక్తా త్మశీలం సృణిరణుకఘ్నుణిః పట్టిసః స్పష్టసాదః
 శక్తిశ్శాలీనశక్తిః కులిశమకుశలం కుంఠధారః కుఠారః |
 దండశ్చండత్వశూన్యో భవతి తను ధనుర్వత్పురస్తా త్స వః స్తాత్
 గ్రస్తాశేషాస్త్రగర్వో రథచరణపతిః కర్మణే శార్మణాయ || 84 ||

క్షుణ్ణాజానేయబృందం క్షుభితరథగణం సన్నసాన్నాహ్యాయూథం
 క్షేలసంరంభహేలాకలకలవిగలత్పూర్వగీర్వాణగర్వం |
 కుర్వాణస్సాంపరాయం రథచరణపతిః స్థేయసీం వః ప్రశస్తిం
 దుగ్ధాం దుగ్ధాభిభాసం భయవివశ శునాసీరనాసీరవర్తీ || 85 ||

ద్రుహ్యద్దోశ్శాలిమాలిప్రహరణరభసోత్తానితే వైనతేయే
 విద్రాతి ద్రాక్ప్రియుక్తః ప్రథనభువి పరావర్తమానేన భర్తా |
 నిర్జిత్య ప్రత్యనీకం నిరవధికచరద్ధాస్తికాశ్వీయరథ్యం
 పథ్యం విశ్వస్య దాశ్వాన్ ప్రథయతు భవతో హేతిరింద్రానుజస్య || 86 ||

నందిన్యానందశూన్యే గలతి గణపతౌ వ్యాకులే బాహులేయే
 చండే చాకిత్యకుంఠే ప్రమథపరిషది ప్రాప్తవత్యాం ప్రమాథం |
 ఉచ్చిద్యాజౌ బలిష్ఠం బలిజభుజవనం యో దదావాదిభిక్షోః
 భిక్షాం తత్ప్రాణరూపాం స భవదకుశలం కృష్ణహేతిః క్షిణోతు || 87 ||

రక్తౌఘాభ్యక్తముక్తాఫలలులితలలదీవిచివృద్ధౌ మహాభౌ
 సంధ్యాసంబద్ధతారాజలధరశబలాకాశనీకాశకాంతౌ |
 గంభీరారంభమంభశ్చరమసురకులం వేదవిఘ్నం వినిఘ్నన్
 నిర్విఘ్నం వః ప్రసూతాం వ్యపగతవిపదం సంపదం చక్రరాజః || 88 ||

కాశీవిప్లోషవైద్యక్షపణధరణిజధ్వంససూర్యాపిధాన-
 గ్రాహద్యేధాత్వమాలిత్రుటనముఖకథావస్తుసత్కిర్తిగాథాః |
 గీయంతే కిన్నరీభిః కనకగిరిగుహాగేహినీభిర్యదీయాః
 దేయాద్దైతేయవైరీ స సకలభువనశ్లాఘనీయాం శ్రియం వః || 89 ||

నానావర్ణాః వివృణ్వన్విరచితభువనానుగ్రహాః విగ్రహాః యః
 చక్రేష్వష్టాసు మృష్టాసురవరతరుణీకంఠకస్తూరికేషు |
 ఆతారాదర్ణమాలావధిషు వసతి యః పూరుషో వస్స దేయాత్
 వ్యధ్వైరుద్ధూతసత్వైరుపహితమబహిర్ధావంతమధ్వాంతవర్తి || 90 ||

ద్వాత్రింశతోడశాష్టప్రభృతిపృథుభుజస్సూర్తిభిర్మూర్తిభేదైః
 కాలాద్యై చక్రషట్కే ప్రకటిత విభవః పంచకృత్యానురూపం |
 అర్థానామర్థితానామహరహరఖిలం నిర్విలంబైర్విలంబైః
 కుర్వాణో భక్తవర్గం కుశలినమవతాదాయుధగ్రామణీర్వః || 91 ||

కోణైరరెస్సరోజైరపి కపిశగుణైష్షడ్భిరుద్భిన్నశోభే
 శ్రీవాణీపూర్వికాభిర్దధతి వికసతశ్శక్తిభిః కేశవాదీః |
 తారాంతే భూపురాదౌ రథచరణగదాశార్ఖణ్డగాంకితాశే
 యంత్రే తంత్రోదితే వః స్ఫురతు కృతపదం లక్ష్మ లక్ష్మీసఖస్య || 92 ||

దంష్ట్రాకాంత్యా కడారే కపటకిటితనోః కైటభారేరధస్తాత్
 ఊర్ధ్వం హాసేన విద్ధే నరహారివపుషో మండలేవాసవీయే |
 ప్రాకృప్యత్యకాన్ధ్యసాన్ద్రచృవిభరభరితే వ్యోమ్ని విద్యోతమానః
 దైతేయోత్పాతశంసీ రవిరివ రహాయత్వస్త్రాజో రుజం వః || 93 ||

కోణే క్వాపి స్థితోఽపి త్రిభువనవిత తశ్చన్ద్రధామాఽపి రూక్షః
 రుక్మచ్ఛాయోఽపి కృష్ణాకృతిరనలమయోఽప్యశ్రితత్రాణకారీ |
 ధారాసారోఽపి దీప్తో దినకరరుచిరోఽప్యల్లసత్తారకశ్రిః
 చక్రేశ్చిత్రభూమా వితరతు విమతత్రాసనం శాసనం వః || 94 ||

శుక్లశ్శక్ర! స్తవస్తే సహ దహన! కలాం కాల తేఽయం న కాలః
 కిం వో రక్షాంసి! రక్షా తవ ఫలతు పతే! యాదసాం పాదసేవా |
 వాయో! హృద్యోఽసి భర్తుస్యజ ధనద! మదం సేవ్యతాం త్ర్యంబకేతి
 ప్రాహుర్యద్యంత్రపాలాః స దనుజవిజయీ హంతు తంద్రాలుతాం వః || 95 ||

గాయత్ర్యర్ణారచక్రే ప్రథమమనుసఖస్మేరపత్రారవిందే

బింబం వహ్నిస్త్రీకోణం వహతి జయిజయాద్యష్టశక్తో నిషణ్ణా |
శోకం వోఽశోకమూలే పదసవిధలసద్భీమభీమాక్షభీమా

పుంసో దివ్యాస్త్రధామా పురుషహరిమయీ మూర్తిరస్య త్వపూర్వా || 96 ||

పాశ్చాత్యాశోకపుష్పప్రకరనిపతితైః ప్రాప్తరాగం పరాగైః

సంధ్యారోచిన్సగంధైః స్వపదశశధరం ప్రేక్ష్య తారానుషక్తం |
పద్మానాబద్ధకోశానివ సురనివహారంజలీః కల్పమానాన్

చక్రాధీశోఽభినందః ప్రదిశతు సదృశీముత్తమశ్లోకతాం వః || 97 ||

రక్తాశోకస్య వేదస్య చ నిహితపదం ప్రాప్తశాఖస్య మూలే

చక్రైరస్తైస్తదాద్యైరపి మహతిచతుర్ద్విశ్చతుర్భాహుదండం |
ఆసీనం భాసమానం స్థితమపి భయతస్త్రాయతాం తత్త్వమేకం

పశ్చాత్పూర్వత్ర భాగే స్ఫుటనరహరితామానుషం జానుషాద్యః || 98 ||

ప్రాణే దత్తప్రయాణే ముషితదిశి దృశి త్యక్తసారే శరీరే

మత్యాం వ్యామోహవత్యాం సతమసి మనసి వ్యాహతే వ్యాహృతే చ |
చక్రాంతర్వర్తి మృత్యుప్రతిభయముభయాకారచిత్రం పవిత్రం

తేజస్తత్తిష్ఠతాం వస్త్రీదశకులధనం త్రీక్షణం తీక్షణదంష్ట్రీం || 99 ||

యస్మిన్ విన్యస్య భారం విజయిని జగతాం జంగమస్థావరాణాం

లక్ష్మీనారాయణాఖ్యం మిథునమనుభవత్యత్సుదారాన్ విహారాన్ |
ఆరోగ్యం భూతిమాయుః కృతమిహ బహునా యద్యదాస్థాపదం వః

తత్తత్సద్యః సమస్తం దిశతు స పురుషో దివ్యహేత్యక్షవర్తీ || 100 ||

పద్యానాం తత్త్వవిద్యాద్యుమణిగిరిశవీధ్యంగసంఖ్యాధరాణాం

అర్చిష్యంగేషు నేమ్యాదిషు చ పరమతః పుంసి షడ్వింశతేశ్చ |
సంఘైస్సౌదర్శనం యః పఠతి కృతమిదం కూరనారాయణేన

స్తోత్రం నిర్విష్టభోగో భజతి స పరమాం చక్రసాయుజ్యలక్ష్మీం || 101 ||

॥ ఇతి శ్రీసుదర్శనశతకం సంపూర్ణం ॥